

مغرب کا نظریہ ملکیت اور اسلام، قابلی جائزہ

* محمد اسحاق

Abstract

Islam recognizes the right of individual ownership of material things in this world. A person can hold all kinds of Halal material things in his individual possession. However, Islamic Shari'a doesn't allow such a concept of individual ownership which is given in Capitalism and as adopted by Western world. The Western world's concept about individual ownership is very liberal and without any restrictions. While, Islam doesn't give full liberty to any individual but rather instructs them to own and possess Halal material things via legitimate sources, and also instructs the right usage of these material things in the light of Qur'an and Sunnah. The benefit of this Islamic law is that disqualified individuals, such as an insane person or children, have no right on disposing his or her individual property. Similarly, in the eyes of Islam, an individual person is not allowed to dispose his or her property in such a way which causes trouble and inconvenience to others, for example a person cannot dig a well on his own land which causes trouble and inconvenience to others. Islam prohibits such disposing of an individual's property.

KEYWORDS: Ownership, Islamic Shari'a, Capitalism.

اس جہاں میں موجود اشیاء انسانوں کی خدمت اور بھلائی کے لیے پیدا کی گئی ہیں۔ اللہ سبحانہ و تعالیٰ نے بہت سی اشیاء انسانوں کی ملکیت کر دی ہیں تاکہ لوگوں کے لیے ان اشیاء سے استفادہ ممکن ہونے کے ساتھ ساتھ سہل بھی ہو۔ لیکن دین اسلام میں ملکیت کا ایک خاص مفہوم اور معین دائرہ کار ہے جو کہ سرمایہ دارانہ نظام اور مغربی تصور سے باکل مختلف ہے۔ انسان اپنی عملی زندگی سے ملکیت کا ایک عام تصور پیش کرتا ہے

* ڈاکٹر محمد اسحاق، اسٹیٹ ہسپتال پروفیسر، شعبہ اصول الدین، جامعہ کراچی، کراچی۔

مغرب کا نظریہ ملکیت اور اسلام، تقابلی جائزہ

اور وہ یہ کہ انسان جیسے چاہے اپنی مملوک کہ چیز میں تصرف کر سکتا ہے اور غیر کو اس میں تصرف کرنے کا کوئی حق حاصل نہیں۔ لیکن یہ فقط ہمارا ایک ذہنی تصور ہے اور وسیع تصور ہے ورنہ شریعت نے اس کی ایک حد معین کی ہے وہ یہ کہ مالک اپنی مملوک کہ شے میں ایک محدود دائرے میں رہ کر تصرف کر سکتا ہے۔ انسان اس سلسلے میں آزاد اور بے قید بالکل بھی نہیں ہے۔ ہمیشہ اللہ اور رسول کے احکامات کا محتاج ہے۔ اور ملکیت کے مفہوم کے مابین یہی وہ اختلاف ہے جو شریعت اسلامیہ اور مغربی محققین کے درمیان پایا جاتا ہے۔ ہمارے فقہائے کرام قرآن و حدیث کی روشنی میں اور مغربی محققین ملکیت کا کیا مفہوم بیان کرتے ہیں۔ ذیل میں چند محققین کی آراء اور تشریحات ذکر کی جاتی ہیں۔

ملکیت کا مفہوم قرآن و حدیث کی روشنی میں

امام ابن ہمام رحمۃ اللہ علیہ ”فتح القدیر“ میں تحریر فرماتے ہیں:

وهو عبارۃ عن القدرة علی التصرفات فی المحل شرعاً للامانع^(۱)

”ملکیت اس قدرت کو کہتے ہیں جو انسان کو اپنی مملوک کہ شے میں تصرف کے وقت ازروئے شرع حاصل ہو مگر یہ کہ کوئی مانع موجود ہو۔“

علامہ ابن نجیم رحمۃ اللہ علیہ ملکیت کا مفہوم اپنی مشہور کتاب ”الاشباه والنظائر“ میں کچھ اس طرح لکھتے ہیں:

الملك قدر قیبیتها الشارع ابتدائی علی التصرف الامانع^(۲)

”ملکیت شے مملوک کہ میں ابتدأ اس تصرف کرنے کا نام ہے جس کا منبع شارع کا اذن اور اجازت ہو مگر یہ کہ کوئی مانع موجود ہو۔“

ملکیت کی انھی دو تعریفوں کو محققین نے ترجیح دی ہے۔ ایک تو اس وجہ سے کہ ان سے اس بات کا ثبوت فراہم ہوتا ہے کہ مالک اور شے مملوک میں جو تعلق ہے وہ تعلق شرعی ہے کہ حقیقت میں ازروئے شرع مالک کو مالکانہ حقوق دیے گئے ہیں۔ اور دوسرا یہ کہ کسی مالک کیلئے شارع کی اجازت ہی وہ دائرة اور حد ہے جو کہ مقصود ہے یعنی شارع جہاں اجازت دے وہاں مالک کے لیے تصرف کرنا جائز ہے اور جہاں تصرف کرنے سے شارع روکے، وہاں مالک کے لیے اپنی مملوک کہ شے میں تصرف کرنا جائز ہے۔ اور اسی کو علامہ ابن ہمام اور علامہ ابن نجیم نے مزید ”الامانع“ کہہ کر واضح کر دیا ہے کہ اگر اس شے مملوک کہ میں تصرف کرنے کے لیے کوئی مانع موجود ہو تو پھر مالک اس میں تصرف نہیں کر سکتا۔ یہاں اہل علم نے مانع کی تشریحات دو طرح سے کی ہیں اور دونوں ہی یہاں مرد ہیں۔ ایک تشریح کا تعلق مالک کے ساتھ ہے اور

دوسری کا تعلق مالک کے علاوہ دیگر افراد کے ساتھ ہے۔ مالک کے لیے اس کا جنون اور بچپنا وغیرہ مانع ہیں۔ اور دوسری صورت میں دیگر افراد کا ضرر مانع ہے، کہ مالک کو کسی ایسے تصرف کا اختیار نہیں ہے جس سے دوسرے لوگوں کو تکلیف ہو۔ چنانچہ اس کی وضاحت کرتے ہوئے مولانا مجیب اللہ ندوی رحمۃ اللہ علیہ اپنی کتاب ”اسلامی فقہ“ میں لکھتے ہیں:

”اپنی ملکیت کے تصرف اور انتقال میں آدمی اس وقت تک آزاد ہے جب تک دوسرا مانع نہ ہو لیعنی وہ حق استعمال دوسروں کے لیے مضرنہ ہو مثلاً ایک شخص اپنی زمین میں کنوں کھود رہا ہے گُر وہ راستے پر پڑتا ہے تو اس سے روک دیا جائے گا۔“^(۳)

مولانا مجیب اللہ ندوی رحمۃ اللہ تعالیٰ علیہ نے یہاں مانع سے وہ تشریع مراد لی ہے جس کا تعلق مالک کے علاوہ دیگر افراد کے ساتھ ہے کہ اپنی مملوک شے میں ایسا تصرف کرنا جس سے دوسرے لوگوں کو تکلیف ہو یہ جائز نہیں۔ شرع اس کی اجازت نہیں دیتا، جیسے اگر کوئی شخص اپنی مملوکہ زمین میں کنوں کھودے اور اس سے دوسرے لوگوں کو گزر برسو وغیرہ کے حوالے سے تکلیف ہو تو حاکم وقت مالک کو اس طرح کے تصرف سے روک سکتا ہے۔

اسی سے فقہائے کرام نے یہ اصول وضع کیا ہے کہ:
یتحمل الضررالخاص لدفع ضررالعام

”کہ عام لوگوں کو تکلیف سے بچانے کے لیے اپنے نقصان کو برداشت کرنا ہو گا۔“

صاحب مجلہ ملکیت کا مفہوم ان الفاظ کے ساتھ تحریر کرتے ہیں:

الملک ماملكہ الانسان سوا کان اعیاناً او منافع^(۴)

”ملک وہ ہے جس کا انسان مالک ہو جائے خواہ وہ مملوک اعیان کے قبیل سے ہو یا منافع کے قبیل سے۔“

اعیان اور منافع کی تشریع

پھر اسی مفہوم کی روشنی میں شرح الجبلہ والے نے اعیان اور منافع کی تشریع کی ہے۔ چنانچہ لکھتے ہیں:
الاعیان كالعروض والعقارات والحيوان والمنافع كالسكنی^(۵)

”اعیان عروض، جانشید اور حیوان کو اور منافع رہائش کو کہتے ہیں۔“

لیعنی جو چیزیں ہمیں آنکھوں سے نظر آنے والی ہیں وہ اعیان ہیں جیسے مکان عین ہے اسی طرح زمین اور گاڑی وغیرہ اعیان ہیں، البتہ ان چیزوں سے حاصل والے جو منافع ہیں مثلاً مکان سے رہائش کا فائدہ،

مغرب کا نظریہ ملکیت اور اسلام، تقابلی جائزہ

زمین سے کھیتی باڑی اور زراعت وغیرہ کا فائدہ اور گاڑی سے سواری کا فائدہ، یہ اعیان نہیں بلکہ منافع میں سے ہیں۔ الغرض اعیان ہوں یا منافع بیہاں دونوں کو ملکیت میں شمار کیا گیا ہے۔
ہمارے فقہائے کرام کی طرف سے ملکیت کا ایک اور مفہوم جس سے متعلق دکتور وہبہ الزحلی فرماتے ہیں:

وقد عرف الفقهاء الملک بتعاريف متقاربة مضمونها واحداً لعل افضلها هو مایاتی^(۶)
اور البتة ملکیت سے متعلق فقہائے کرام نے مختلف تعریفیں کی ہیں جو ایک دوسرے کے قریب ہیں اور شاید بہتر تعریف وہ ہے جو ابھی ذکر کی جاتی ہے۔
گویا دکتور وہبہ الزحلی ”لعل افضلها هو مایاتی“ کہہ کر آنے والی اس تعریف کو ترجیح دے رہے ہیں۔
چنانچہ تحریر فرماتے ہیں:

الملك اختصاص بالشيء يمنع الغير منه، ويمكن صاحبه من التصرف فيه ابتداء الالمانع شرعاً^(۷)
”ملکیت کسی شے کے اس طرح خاص کر دینے کو کہتے ہیں جو غیر کو اس شے سے روکے اور مالک کیلئے ابتداءً اس میں تصرف کرنا ممکن ہو مگر یہ کہ کوئی شرعی مانع موجود ہو۔“

مطلوب یہ ہوا کہ ملکیت کا مفہوم یہ ہے کہ کوئی شے کسی کے ساتھ ایسے خاص ہو جائے کہ کوئی دوسرا پھر اس میں تصرف نہ کر سکے۔ اور وہ شے مالک کے ساتھ اس طرح خاص ہو جائے کہ مالک شریعت کی رو سے جس طرح تصرف کرنا چاہے کر سکے اور وہ اس شے میں تصرف کرنے میں غیر کی اجازت کا محتاج نہ ہو۔

”الالمانع“ کی تشریع

اس تعریف کے بیان کرنے کے بعد ڈاکٹر وہبہ الزحلی خود اس کی وضاحت بیان کرتے ہوئے تحریر فرماتے ہیں:

فإذا حاز الشخص مالاً بطريق مشروع أصبح مختصاً به وختصاً به يمكّنه من الانتفاع به و التصرف فيه إلا إذا وجد مانع شرعى يمنع من ذلك كالجنون وإن والعنة وإن والسفه وإن والصغر وإن نحوها كما ان اختصاصه به يمنع الغير من الانتفاع به وإن والتصرف فيه إلا إذا وجد مسوغ شرعى يبيح له ذلك كولاية وإن ووصاية وإن وكالة^(۸)

”پس جب کوئی شخص از روئے شرع اپنے پاس کوئی چیز روکے تو وہ شے اس کے ساتھ خاص ہو جاتی ہے۔ اور اس شے کے خاص ہو جانے کی وجہ سے اس آدمی کا اس سے فائدہ اٹھانا اور تصرف کرنا ممکن ہو جاتا ہے مگر یہ کہ کوئی مانع شرعی موجود ہو جو اسے ان کاموں سے روکے، جیسے جنون، کم

مغرب کا نظریہ ملکیت اور اسلام، قابلی جائزہ

عقلی، یقینی یا بچپنا وغیرہ۔ اور اسی طرح وہ شے اس آدمی کے ساتھ ایسے خاص ہو جو غیر کو اس سے فائدہ اٹھانے اور تصرف کرنے سے روکے، مگر یہ کہ کوئی ایسا شرعی سبب موجود ہو جو غیر کے فائدہ اٹھانے اور تصرف کرنے کو مباح کر دے، جیسے ولایت، وصیت اور وکالت۔“

گویا ڈاکٹرو ہبہ الزحیلی رحمۃ اللہ یہاں مانع سے وہ تشریع مراد لے رہے ہیں جس کا تعلق مالک کے ساتھ ہے۔ اور درست بات بھی یہی ہے کہ مانع سے دونوں طرح کی تشریحات مراد لی جائیں۔ کیونکہ دونوں کا منع قرآن و سنت ہے۔ اور فقہاً نجی مانع کو اپنی تشریحات میں بیان کرتے ہیں۔ اس وضاحت سے یہ بات ظاہر ہوئی کہ مالک کے لیے اپنی شے مملوکہ میں تصرف کرنے اور فائدہ اٹھانے سے جو چیز رکاوٹ ہے وہ جنون، یقینی اور صغیر ہے، اور اسے فقہاء کے ہاں حجر کہا جاتا ہے۔ اور حجر کسی کو تصرف وغیرہ سے روک دینے کو کہتے ہیں، چنانچہ صاحب ہدایہ اس سے متعلق لکھتے ہیں:

الاسباب الموجبة للحجر ثلاثة الصغر، الرق والجنون فلا يجوز تصرف الصغير الا باذن وليه و

لاتصرف العبد الا باذن سيده ولا يجوز تصرف الجنون المغلوب بحال^(٩)

”وہ اسباب جو کسی کو تصرف سے روک دینے کا موجب ہیں وہ تین ہیں بچپنا، غلامی اور جنون۔ پس چھوٹے کا تصرف جائز نہیں مگر اپنے ولی کی اجازت سے اور نہ ہی غلام کا تصرف مگر آقا کی اجازت سے اور جنون مغلوب العقل کا تصرف کبھی بھی جائز نہیں ہے۔“

معلوم یہ ہوا کہ چھوٹا بچہ اس وقت اپنی ملکیت میں تصرف کر سکتا ہے جب اس کو اس کا ولی اجازت دے اور غلام اپنی ملکیت میں تصرف اس وقت کر سکتا ہے جب اس کو اس کا آقا اجازت دے، لیکن مغلوب العقل انسان کسی بھی صورت اپنی ملکیت میں تصرف نہیں کر سکتا۔ اب یہ کہ اس قسم کے افراد اپنی ملکیت میں تصرف کیوں نہیں کر سکتے ہیں؟ صاحب ہدایہ خود اس کی وجہ بیان کرتے ہوئے تحریر فرماتے ہیں:

اما الصغر فلنقصان عقله غير ان اذن الولي آية اهلیته والرق لرعايته حق المولى کیلا یتعطل منافع

عبدہ والجنون لا يجامعه الاهلية فلا يجوز تصرفه بحال^(١٠)

”بچہ عقل کے کم ہونے کی بنا پر لیکن ولی کی اجازت اس کی اہلیت کی نشانی ہے اور غلام آقا کے حق کی رعایت رکھنے کی وجہ سے تاکہ غلام سے حاصل ہونے والے منافع معطل نہ ہو جائیں اور جنون صلاحیت کے بالکل نہ ہونے کی بنا پر، پس اس کا تصرف کبھی بھی جائز نہیں۔“

مندرجہ بالا عبارت میں بچے، غلام اور جنون کو اپنی اپنی ملکیت میں تصرف نہ کر سکنے کی علت بیان کی گئی ہے کہ بچہ اس لیے تصرف نہیں کر سکتا کہ کم عقل ہے، ہو سکتا ہے اس کم عقل کی بنا پر وہ کوئی ایسا فیصلہ اور تصرف کر ڈالے جو ازروئے شریعت ممنوع ہو اور دوسروں کیلئے تکلیف کا سبب بنے۔ لیکن فرمایا کہ

جب وہ بچہ بڑا ہو جائے اور ولی اس میں کوئی صلاحیت اور الہیت دیکھ کر اسے تصرف کرنے کی اجازت دے تو ایسی صورت میں اس کا تصرف درست تصور کیا جائے گا۔ اور غلام کو اپنے آقا کی ملکیت میں ہونے کی وجہ سے تصرف سے روکا جاتا ہے اس لئے کہ کہیں ایسا نہ ہو کہ غلام کے کسی تصرف کی وجہ سے، آقا کے جو اپنے اس غلام سے منافع تھے، وہ تعطل کا شکار ہو جائیں۔ تو آقا کے حقوق کی رعایت کی بنابر غلام کو ہر قسم کے تصرف سے روک دیا جاتا ہے۔ اور مجنون کو تصرف سے روکے جانے کی وجہ یہ ہے کہ اس میں تصرف کرنے کی بالکل ہی الہیت اور صلاحیت نہیں ہوتی کیونکہ وہ مستقل مغلوب العقل ہونے کی وجہ سے کبھی بھی صحیح اور درست فیصلہ کرنے کی طاقت نہیں رکھتا۔

اب صاحب ہدایہ نے جو صغر یعنی چھوٹے کے تصرف نہ کر سکنے کی وجہ بیان کی ہے اس حوالے سے صاحب بنایہ ابو محمد محمود بن احمد العینی رحمۃ اللہ علیہ لکھتے ہیں:

أما الصغير أى الصغير العاقل أما الصغير الذى لا عقل له فهو كالمحنون المغلوب^(۱۱)

”صغر سے مراد وہ بچہ ہے جو عقلمند ہو لیکن اگر بچہ بیوقوف ہو تو پھر وہ مجنون مغلوب العقل کی طرح ہے۔“

علامہ عینی بے وقوف بچے کو مجنون کے حکم میں رکھتے ہیں، کہ جس طرح مجنون مغلوب العقل کو کبھی بھی (ولی کی اجازت ہو یا نہ ہو) اپنی ملکیت میں کسی بھی قسم کے تصرف کے اجازت نہیں ہوتی بالکل اسی طرح بے وقوف بچے کو بھی اپنی ملکیت میں (ولی کی اجازت ہو یا نہ ہو) کسی بھی قسم کے تصرف کی اجازت نہ ہوگی، کیونکہ بالغ مجنون مغلوب العقل اور بے عقل بچے میں اپنی ملکیت میں تصرف نہ کر سکنے کی وجہ ایک ہے اور وہ ہے الہیت اور صلاحیت کا نہ ہونا۔

ملکیت کا مفہوم مغربی محققین کے نزدیک

ہمارے فقہائے کرام نے قرآن و حدیث کی روشنی میں ملکیت کا جو مفہوم بیان کرتے ہیں اس کے مقابلے میں مغربی محققین اس حوالے سے کیا کہتے ہیں۔ مشہور مغربی محقق ماہر قانون جان آسٹن لکھتے ہیں:

”اپنے اصل مفہوم کے اعتبار سے یہ کسی متعین شے پر ایک حق کی نشاندہی کرتا ہے جو استعمال

کے اعتبار سے غیر محدود اور تصرف و انتقال کے اعتبار سے بے قید ہے۔“^(۱۲)

گویا ان کے ہاں ملکیت کے اس مفہوم کی رو سے انسانی ذہن میں ملکیت کا تصور بالکل بے قید ہو کر رہ جاتا ہے جو کہ سراسر غلط ہے کیونکہ اس تعریف سے اس بات کی بو آتی ہے کہ انسان جس طریقے پر چاہے دولت حاصل کرے۔ اور یہ کہ مالک جس طرح چاہے اپنی مملوکہ شے میں تصرف کرے اگرچہ ایک

مغرب کا نظریہ ملکیت اور اسلام، تقاضی جائزہ

عام آدمی کو اس سے ضرر ہو۔ جبکہ یہ ہرگز درست نہیں کیونکہ ہمارا مذہب اس کی اجازت بالکل نہیں دیتا کہ انسان جس طرح چاہے دولت سمیٹے اور پھر اس میں تصرف کے حوالے سے عام لوگوں کی تکلیف کا احساس بھی نہ کرے۔

تفصیدی جائزہ

شریعت اسلامیہ نے مالک کے اپنی مملوکہ شے میں تصرف کرنے کے لیے جو ایک محدود دائرہ معین کیا ہے مغربی محقق جان آسٹن نے اپنی تعریف میں ”غیر محدود“ کہہ کر اس دائیے کو بھی ختم کر دیا ہے جبکہ اس محدود دائیے کا ہونا لازمی ہے کیونکہ اس محدود دائیے میں رہ کر ہی ہمارا دین مالک کو تصرف کی اجازت دیتا ہے اور اس سے باہر کے تصرف سے روکتا ہے۔

چنانچہ اسی کی وضاحت کرتے ہوئے مولانا محمد تقی امین ”اسلام کا زرعی نظام“ میں تحریر فرماتے ہیں:

”اسلام نے اس بحث کو ایک لفظ خلافت سے ختم کر دیا ہے کہ کھینچ بڑی ہی کی کیا خصوصیت ہے زمین و آسمان کی ہر چیز کا حقیقی مالک اللہ ہے اور یہ ساری چیزیں بجیشیت خلیفہ انسان کو بطور امت استعمال کے لیے دی گئی ہیں، اور ہر امین کو ان کے استعمال کا حق اسی وقت تک ہے جب تک اس سے مفاد عامہ میں خلل پڑنے کا اندیشہ نہ ہو، ورنہ خلافت کو اس کا جائز حق پائماں کیے بغیر ہر تصرف کا اختیار دیا گیا ہے۔“

اس حق استعمال اور حق انتفاع کو ملکیت سے تعبیر کریں تو مضافات نہیں اور نہ اس سے کسی اصول کلیہ پر زد پڑتی ہے بلکہ اسلام میں جہاں کہیں بھی شخصی و اجتماعی ملکیت کا ذکر ہے اس سے اسی قسم کی ملکیت مراد ہے^(۱۲)۔

مولانا محمد طاسین رحمۃ اللہ علیہ اپنی کتاب ”اسلام کی عادلانہ اقتصادی تعلیمات“ میں تحریر کرتے ہیں:

”مطلوب یہ کہ اللہ کی طرف جو مال کی اضافت ہے وہ حقیقی مالک کی طرف ہے جو ہر شے کا خالق اور رب ہے، ان آیات میں مومن بندوں کے لیے یہ ہدایت ہے کہ وہ یہ باور کریں کہ ان کے پاس جو بھی مال ہے وہ حقیقت میں اللہ کا مال ہے، لہذا وہ اس کے خرچ کرنے میں اللہ کی مرضی کا پورا لحاظ رکھیں، قرآن مجید میں مال کے خرچ کرنے کے متعلق جو ہدایات ہیں ان کے مطابق خرچ کریں، اور جیسا کہ پہلے ایک مقام پر عرض کیا گیا کہ کسی شے کے متعلق کسی انسان کی جو ملکیت ہوتی ہے وہ اللہ کی بہ نسبت نہیں دوسرے انسانوں کی بہ نسبت ہوتی ہے، اللہ کی بہ نسبت کوئی انسان نہ صرف یہ کہ کسی چیز کا مالک نہیں بلکہ خود بھی اللہ کا مملوک ہے۔“^(۱۳)

مغرب کا نظریہ ملکیت اور اسلام، تقابلی جائزہ

درج بالا وضاحت سے یہ بات ثابت ہوئی کہ انسان کو ہر اعتبار سے بغیر کسی قید اور حد کے اپنی مملوکہ شے میں کمکل تصرف کا اختیار اس وقت ہو گا جب انسان حقیقت میں اس شے کا مالک ہو جائے گا لیکن بات یہ ہے کہ انسان تو حقیقی مالک ہے ہی نہیں، انسان کو تو فقط منصب خلافت کی بنیاد پر اللہ تعالیٰ نے عارضی طور پر مالک بنایا ہے۔ انسان کی حیثیت امین کی ہے جس کی وجہ سے انسان اشیا کے استعمال میں بالکل آزاد نہیں ہے بلکہ دین کے احکامات کا محتاج ہے۔

جان آسمُن کے اسی مغربی نظرے سے کو سامنے رکھتے ہوئے مولانا محمد حفظ الرحمن سیوطہ روی رحمۃ اللہ علیہ بطور تبصرہ اپنی کتاب ”اسلام کا اقتصادی نظام“ میں یوں لکھتے ہیں:

”اور اسی طرح انفرادی ملکیت کو کلیّۃ بے قید اور محدود رکھنا، سرمایہ دارانہ نظام اور اس کے تمام اثرات اور نتائج بد کو بروئے کار لانا ہے۔ اس لیے اعتدال کی راہ یہ ہے کہ آمدنی اور ذرائع آمدنی (ولا زمین) میں انفرادی ملکیت کے جواز کو ایسے قیود و شرائط کے ساتھ مقید کر دیا جائے کہ مفاسد پیدا نہ ہونے پائیں اور انسان کے انفرادی حقوق کا انسداد بھی لازم نہ آئے، کیونکہ علم الاخلاق اور علم الاجتماع دونوں کا یہ مسلمہ نظریہ ہے کہ انفرادی حقوق و فرائض کا اعتدال ہی اجتماعی حقوق و فرائض کا بہترین کفیل ہے۔“^(۱۵)

مولانا مجیب اللہ ندوی اپنی کتاب ”اسلامی فقہ“ میں لکھتے ہیں:

”اس تعریف میں ملکیت کے انتقال اور تصرف کے حق کو بالکل بے قید بنا دیا گیا ہے، جو حدود قیود سے بالکل آزاد ہے، خواہ اس سے دوسرے کو کتنا ہی نقصان پہنچے، اس کے برخلاف اسلامی شریعت میں ملکیت کے تصرف اور انتقال میں دو قیدیں ایسی لگی ہوئی ہیں کہ اس سے ملکیت میں تصرف اور اس کا انتقال اور استبدال شتر بے مہار نہیں ہو پاتا، ایک شرط تو یہ لگی ہوئی ہے کہ ملکیت میں تصرف شارع کی اجازت سے ہو یعنی شریعت نے جن چیزوں کو حرام قرار دیا ہے اس کا استعمال اور تصرف جائز نہیں، دوسرے اپنی ملکیت کے تصرف اور انتقال میں آدمی اس وقت تک آزاد ہے جب تک دوسرا مانع نہ ہو یعنی وہ حق استعمال دوسروں کیلئے مضر نہ ہو، مثلاً ایک شخص اپنی زمین میں کنوں کھو د رہا ہے، مگر وہ راستے پر پڑتا ہے تو اسے اس سے روک دیا جائے گا۔“^(۱۶)

مولانا ابوالاعلیٰ مودودی رحمہ اللہ اپنی کتاب ”معاشیات اسلام“ میں صفحہ ۸۵ پر لکھتے ہیں:

”جائزہ ذرائع سے جو کچھ انسان حاصل کرے اُس پر اسلام اس شخص کے حقوق ملکیت تو تسلیم کرتا ہے مگر اس کے استعمال میں اسے بالکل آزاد نہیں چھوڑتا، بلکہ اس پر بھی متعدد طریقوں

سے پابندی عائد کرتا ہے۔”^(۱۷)

تحوڑا سا آگے چل کر مولانا ابوالا علی مودودی رحمۃ اللہ مزید وضاحت کے ساتھ تحریر کرتے ہیں:

”خرج کرنے کے جتنے طریقے اخلاق کو نقصان پہنچانے والے ہیں یا جن سے سوسائٹی کو نقصان پہنچتا ہے وہ سب منوع ہیں۔ آپ جوئے میں اپنی دولت نہیں اڑا سکتے، آپ شراب نہیں پی سکتے، آپ زنا نہیں کر سکتے، آپ گانا بجائے اور ناچ رنگ اور عیاشی کی دوسری صورتوں میں اپنا روپیہ نہیں بھا سکتے، آپ ریشمی لباس نہیں پہن سکتے، آپ سونے اور جواہر کے زیورات یا برتن استعمال نہیں کر سکتے، آپ تصویروں سے اپنی دیواروں کو مزین نہیں کر سکتے۔ غرض یہ کہ اسلام نے ان تمام دروازوں کو بند کر دیا ہے جن سے انسان کی دولت کا پیشتر حصہ اس کی اپنی نفس پرستی پر صرف ہو جاتا ہے۔ وہ خرچ کی جن صورتوں کو جائز رکھتا ہے وہ اس قسم کی ہیں کہ آدمی بس ایک او سط درجہ کی شستہ اور پاکیزہ زندگی بسر کرے۔“

اس سے زائد اگر کچھ بچتا ہو تو اسے خرچ کرنے کا راستہ اس نے یہ تجویز کیا ہے کہ اسے نیکی اور بجلائی کے کاموں میں، رفاه عام میں، اور ان لوگوں کی امداد میں صرف کیا جائے جو معاشی دولت میں سے اپنی ضرورت کے مطابق حصہ پانے سے محروم ہو گئے ہیں۔ اسلام کے نزدیک بہترین طرز عمل یہ ہے کہ آدمی جو کچھ کمائے اسے اپنی جائز اور معقول ضروروں پر خرچ کرے اور پھر بھی جو فتح رہے اُسے دوسروں کو دے دے تاکہ وہ اپنی ضروروں پر خرچ کریں۔^(۱۸)

ڈاکٹر نجات اللہ صدیقی اپنی کتاب ”اسلام کا نظریہ ملکیت“ میں تحریر کرتے ہیں:

”حق ملکیت کی یہ تعریف اسلامی تصور ملکیت سے ہٹی ہوئی ہے کیونکہ اسلامی تصور ملکیت میں اطلاق اور بے قیدی کا پہلو نہیں پایا جاتا، مالک کا تصرف اللہ کے حکم کے تابع ہے، اللہ نے فرد کے اس حق کو ایسے حدود کا پابند بنایا ہے جن کا مشاخود مالک کی شخصیت اور دوسرے افراد نیز پورے معاشرے کو ملکیت کے مضر استعمال سے محفوظ رکھتا ہے۔ ساتھ ہی اللہ نے حق ملکیت کے ساتھ مالک پر کچھ ثابت ذمے داریاں بھی عائد کی ہیں جو اس حق سے علیحدہ نہیں کی جاسکتیں، اکثر اوقات یہ ذمے داری اپنی ملکیت میں دوسروں کا حق تسلیم کرنے، اس میں سے ان کا حصہ نکالنے یا انھیں اس کے استعمال کا موقع دینے اور خود استعمال کرتے وقت دوسروں کے مصالح کو بھی ملحوظ رکھنے کی شکل میں عائد کی گئی ہیں، ظاہر ہے کہ ان حدود اور ذمے داریوں کے ہوتے ہوئے ملکیت کا کوئی بے قید اور مطلق تصور اسلامی نظریہ میں راہ نہیں پاسکتا۔^(۱۹)

معلوم ہوا کہ ملکیت کی تعریف بے قید اور غیر محدود نہیں ہونی چاہیے بلکہ اس کے کچھ اصول و

ضوابط اور تصرف کے لیے ایک دائرہ معین ہونا چاہیے، اور یہ سب کچھ دین اسلام نے پہلے ہی بیان کر دیا ہے۔ اور اسلام نے کچھ حدود و قیود بیان کر کے مالک کو دائرہ تصرف اور ملکیت کے اصولوں میں قید کر دیا ہے۔ اور خاص طور پر دین اسلام یہ ہدایت کرتا ہے کہ مالک اپنی ملکیت میں تصرف اور اس کے انتقال میں اس وقت تک آزاد ہے جب تک کسی غیر کو اس سے کسی بھی قسم کا نقصان نہ ہو ورنہ دوسرے فرد کی تکلیف کا احساس کرتے ہوئے اس تصرف سے خود کو روکنا ہو گا۔ اور مولانا مودودی رحمۃ اللہ نے اس محدود دائرے کی مزید وضاحت کرتے ہوئے تفصیل کے ساتھ وہ ناجائز ذرائع بتا دے دیے جن میں دولت خرچ کرنا درست نہیں ہے۔

قوم شعیب اور نظریہ ملکیت

مغربی ماہر قانون جان آسٹن کی معروضات کی روشنی میں جب ہم ذرائعی کی طرف دیکھتے ہیں تو قرآن کریم کے مطلع سے ہمیں یہ بات ملتی ہے کہ ملکیت کے حوالے سے کچھ ایسا ہی نظریہ حضرت شعیب علیہ السلام کی قوم کا بھی تھا۔ اس قوم میں ایک بہت بڑا مرض اشیا کو ناپ تول میں کمی کے ساتھ فروخت کرنا تھا جس کے ذریعے وہ لوگوں کے ساتھ زیادتی کیا کرتے تھے۔ اور ظاہر ہے کہ یہ شمن یعنی قیمت کی کمل وصولی کرنے کے بعد ناپ تول میں کمی کرنا گاپ پر زیادتی کرنا ہے۔ جو کہ یقیناً حرام ہے۔ قرآن کریم میں اللہ تعالیٰ نے ان کی اس فتح حركت کو مختلف مقامات پر بیان فرمایا ہے۔

اس برائی کے بارے میں حضرت شعیب علیہ السلام نے مختلف انداز سے اپنی قوم کو سمجھایا۔ حضرت شعیب علیہ السلام سے متعلق ایک موقعے پر رسول اللہ ﷺ نے ارشاد فرمایا کہ ”آپ خطیب الانبیاء ہیں۔“ آپ نے اپنے حسن بیان کے ذریعے اپنی قوم کو مختلف طریقوں سے سمجھانے کی کوشش فرمائی، مگر یہ سب کچھ سننے کے بعد قوم نے حضرت شعیب علیہ السلام کو وہی جواب دیا جو خالم قومیں اپنے مصلحین کو دیا کرتی ہیں۔ قوم نے مذاق اڑایا اور کہنے لگے:

یا شعیب اصلوٰت ک ان نتر ک مایعبد ابائنا و آن ن فعل فی اموال النامانشاء (۲۰)

”اے شعیب (علیہ السلام) کیا تمہاری یہ نماز تمہیں یہ حکم کرتی ہے کہ ہم اپنے ان معبدوں کو چھوڑ دیں جن کی پرستش اور پوجا ہمارے آباد جداد کرتے چلے آئے ہیں، اور یہ کہ ہم اپنے مال میں جو چاہیں تصرف کریں۔“

یعنی قوم نے کہا کہ آپ کی نمازیں ہمارے معاملات پر اثر انداز نہ ہوں۔ عبادات کو معاملات سے بالکل الگ رکھا جائے۔ کیونکہ ہم اپنے اموال میں اپنی صوابدید پر تصرف کرتے ہیں۔ لہذا اس حوالے سے

حلال و حرام کے مابین کے مسائل پر عمل کرنے کے لیے ہمیں مجبور بالکل نہ کیا جائے۔ گویا کہنا چاہ رہے تھے کہ اس سلسلے میں ہم بے قید اور آزاد تھے، اب بھی بے قید اور آزاد ہی رکھا جائے۔ جیسا کہ مفتی محمد شفیع عثمانی رحمۃ اللہ علیہ ”معارف القرآن“ کی جلد ۳، صفحہ ۳۶۶ پر تحریر فرماتے ہیں:

”ان کے اس کلام سے معلوم ہوا کہ یہ لوگ بھی یوں سمجھتے تھے کہ دین و شریعت کا کام صرف عبادت تک محدود ہے، معاملات میں اس کا کیا دخل ہے، ہر شخص اپنے مال میں جس طرح چاہے تصرف کرے، اُس پر کوئی پابندی لگانا دین کا کام نہیں۔“^(۲۱)

اسی پر مزید روشنی ڈالتے ہوئے مولانا ابوالاعلیٰ مودودی رحمۃ اللہ ’معاشیات اسلام“ میں لکھتے ہیں:

”اسی بنیاد پر قرآن یہ اصول قائم کرتا ہے کہ انسان ان ذرائع کے اکتساب اور استعمال کے معاملے میں نہ تو آزاد ہونے کا حق رکھتا ہے اور نہ اپنی مرضی سے خود حرام و حلال اور جائز و ناجائز کے حدود وضع کر لینے کا مجاز ہے، بلکہ یہ حق خدا کا ہے کہ اس کے لیے حدود مقرر کرے، وہ عرب کی ایک قدیم قوم، مدین کی اس بات پر مذمت کرتا ہے کہ وہ لوگ کمائی اور خرچ کے معاملے میں غیر محدود حق تصرف کے مدعی تھے۔“^(۲۲)

گویا اپنی دولت کو خرچ کرنے میں بے قید اور آزاد تصور قوم شعیب میں پایا جاتا تھا جس پر ان کی مذمت کی گئی اور ان کے اس عمل کو فساد فی الارض کا سبب کہا گیا۔ لہذا قرآن و سنت کی روشنی میں فرد اپنی دولت کو صرف کرنے میں ہرگز آزاد نہیں ہو گا بلکہ دین اسلام کے احکامات کا محتاج اور پابند ہو گا۔

خلاصہ

دین اسلام انسان کی انفرادی ملکیت کو تسلیم کرتا ہے۔ البتہ شریعت اسلامیہ میں ملکیت کا وہ تصور نہیں ہے جو سرمایہ دارانہ نظام اور اہل مغرب کا ہے۔ اس حوالے سے مغربی تصور بالکل آزاد اور بے قید ہے، جبکہ اسلام اس تصور کو آزاد بالکل نہیں رکھتا بلکہ مالک کو قرآن و سنت کی روشنی میں اپنی املاک میں تصرف اور استعمال کا حکم کرتا ہے۔ تاکہ کوئی نااہل تصرف نہ کر سکے اور فرد کے تصرف سے کسی دوسرے شخص کو ضرر اور تکلیف نہ پہنچے۔ قرآن و حدیث کی روشنی میں اہل علم نے بھی تصریحات کی ہیں۔

حوالہ جات

- (۱) ابن ہمام، کمال الدین، فتح القدر، المکتبۃ الرشید، کوئٹہ، ۱۴۰۵ھ، ج ۵، ص ۳۵۶
- (۲) ابن نجیم، زین الدین بن ابراہیم، الاشہاد والظہر، تعلیمیہ پریس، کلکتہ، ۱۴۲۰ھ، ص ۲۰۵
- (۳) ندوی، مجیب اللہ، مولانا، اسلامی فقہ، مکتبہ مدینہ، لاہور، ۱۴۰۶ھ، ج ۳، ص ۳۰۵
- (۴) مصنف ندارد، المجلہ، قحطانیہ، الطبعۃ العثمانیۃ، ۱۴۰۵ھ، مادہ ۱۲۵، ص ۲۰
- (۵) اللبناني، سلیم رستم باز، شرح المجلہ، دارالاشاعت العربیہ، قندھار، ۱۳۸۹ھ، ص ۶۹
- (۶) الزحلی، وہبہ، ڈاکٹر، الفقہ الاسلامی وادلة، دارالفقیر، دمشق، ج ۳، ص ۵۶
- (۷) ایضاً، ص ۷۵
- (۸) ایضاً
- (۹) علی ابن ابو بکر، ابو الحسن، الہدایہ، کتاب الحجر، مکتبہ شرکت علمیہ، ملتان، ۱۳۹۶ھ، ج ۳، ص ۳۵۲
- (۱۰) ایضاً
- (۱۱) العینی، محمود بن احمد، ابو محمد، البنایہ فی شرح الہدایہ، دمشق، دارالفقیر، ج ۱۰، ص ۸۷
- (۱۲) جوالہ: John Austin, Lectures on Jurisprudence, Vol II. London Murray, P.790
- (۱۳) ڈاکٹر نجات اللہ صدیقی، اسلام کا نظریہ ملکیت، اسلامک پبلی کیشنر، لاہور ۱۹۹۱ء، حصہ اول، ص ۱۲۸
- (۱۴) امین، محمد تقی، مولانا، اسلام کا زرعی نظام، مکتبہ امدادیہ، ملتان، ۱۹۵۷ء، ص ۱۸
- (۱۵) طاسینی، مولانا، اسلام کی عادلانہ اقتصادی تعلیمات، مجلس علمی، کراچی، ۱۹۹۷ء، ص ۱۳۲
- (۱۶) سیپھاروی، حفظ الرحمن، مولانا، اسلام کا اقتصادی نظام، ادارہ اسلامیات، لاہور، ۱۹۸۳ء، ص ۲۲۹
- (۱۷) ندوی، مجیب اللہ، مولانا، اسلامی فقہ، ص ۳۰۲
- (۱۸) مودودی، ابوالاعلیٰ سید، معاشیات اسلام، اسلامک پبلی کیشنر لمبینڈ، لاہور، ۱۹۹۶ء، ص ۵۸
- (۱۹) ایضاً، ص ۵۹
- (۲۰) صدیقی، نجات اللہ، ڈاکٹر، اسلام کا نظریہ ملکیت، محوّله بالا القرآن ۷:۱۱
- (۲۱) عثمانی، شفیع، مفتی، معارف القرآن، ادارہ المعارف، کراچی، ۱۴۱۵ھ، ج ۳، ص ۲۲۳
- (۲۲) مودودی، ابوالاعلیٰ سید، معاشیات اسلام، ص ۱۷